

**KAPITOLU 410****ATT DWAR IS-SEKWESTRU U L-KUSTODJA  
TA' MINURI**

*Biex jagħti s-setgħta lil Malta tirratifika żewġ Konvenzjonijiet internazzjonali li għandhom x'jaqsmu rispettivament ma' l-aspetti ċivili ta' sekwestru internazzjonali ta' minuri u mar-rikonoxximent u l-infurzar ta' deċiżjonijiet dwar kustodja.*

1 ta' Awissu, 2000

*L-Att XIII ta' l-1999, kif emendat bl-Att VI ta' l-2001.*

**1.** It-titolu fil-qosor ta' dan l-Att hu l-Att dwar is-Sekwestru u l-Kustodja ta' Minuri. Titolu fil-qosor.

(2) Dan l-Att għandu jibda jsehh f'dak il-jum li l-Ministru responsabbli għall-affarijiet barranin jista' jstabilixxi b'avviż fil-Gazzetta u dati differenti jistgħu jiġu hekk stabbiliti għal disposizzjonijiet differenti u għal għanijiet differenti ta' l-Att.

**2.** (1) F'dan l-Att, kemm-il darba r-rabta tal-kliem ma tehtieġx xort'oħra - Tifsir.

"Malta" għandha l-istess tifsira mogħtija lilha bil-Kostituzzjoni;

"Ministru" tfisser il-Ministru responsabbli għall-Ġustizzja;

"minuri" tfisser persuna li ma tkunx għalqet is-sittax-il sena;

"sekwestru" tfisser is-serq jew ħtif ta' persuna.

(2) Fl-Ewwel u fit-Tieni Skedi li jinsabu ma' dan l-Att, jekk ikun hemm xi konflitt bejn it-test Inġliż u t-test Malti, għandu jipprevali t-test Inġliż.

**TAQSIMA I****Sekwestru Internazzjonali ta' Minuri**

**3.** (1) F'din it-Taqsima ta' dan l-Att "il-Konvenzjoni" tfisser il-Konvenzjoni dwar l-Aspetti Ċivili fis-Sekwestru Internazzjonali ta' Minuri, li kienet giet iffirmata f'L-Ajja fil-25 ta' Ottubru, 1980, u li l-Artikoli rilevanti tagħha qegħdin fl-Ewwel Skeda li tinsab ma' dan l-Att. Il-Konvenzjoni ta' l-Ajja.

(2) Bla ħsara għad-disposizzjonijiet ta' din it-Taqsima ta' dan l-Att, id-disposizzjonijiet tal-Konvenzjoni li qegħdin fl-Ewwel Skeda għandhom jkollhom is-sahha ta' liġi f'Malta.

**4.** (1) Għall-finijiet tal-Konvenzjoni kif għandha s-sahha ta' liġi f'Malta taht din it-Taqsima ta' dan l-Att, l-Istati Kontraenti minbarra Malta għandhom ikunu dawk li fiż-żmien li jkun jiġu speċifikati mill-Ministru responsabbli għall-Affarijiet Barranin b'ordni fil-Gazzetta taht dan l-artikolu. Stati Kontraenti.

(2) L-imsemmi ordni għandu jispeċifika d-data tal-bidu fis-sehh tal-Konvenzjoni bejn Malta u l-Istat speċifikat fih; u, hliet

fejn l-ordni jipprovi xort'ohra, il-Konvenzjoni għandha tapplika bejn Malta u dak l-Istat biss għal każijiet ta' trasferiment illegali jew ritenzjoni ta' minuri li jokkorru f'dik id-data jew wara dik id-data.

(3) Fejn il-Konvenzjoni tapplika, jew tapplika biss, għal territorju partikolari jew territorji partikolari speċifikati f'dikjarazzjoni magħmula minn Stat Kontraenti taht l-Artikolu 39 jew 40 tal-Konvenzjoni, ir-riferenzi għal dak l-Istat fis-subartikoli (1) u (2) għandhom jiftiehem bħala riferenzi għal dak it-territorju jew dawk it-territorji.

Awtorità ċentrali.

5. Il-funzjonijiet ta' awtorità ċentrali taht il-Konvenzjoni għandhom jiġu esegwiti mid-Direttur responsabbli għall-*welfare* u kull applikazzjoni magħmula taht il-Konvenzjoni minn jew fl-isem ta' persuna barra minn Malta tista' tiġi indirizzata lill-uffiċċju tad-Direttur responsabbli għall-*welfare*.

Ġurisdizzjoni.

6. (1) Il-Prim'Awla tal-Qorti Ċivili jew kull qorti oħra li l-Ministru jista' b'ordni jsemmi għandu jkollha ġurisdizzjoni biex titratta applikazzjonijiet taht il-Konvenzjoni.

(2) Meta jiġri li xi hadd li jkollu interess jew id-Direttur tal-*welfare* jallega li minuri jkun tneħħa b'mod illeċitu fil-kuntest tat-tifsira ta' l-Artikolu 3 tal-Konvenzjoni, huwa jista', minghajr ebda preġudizzju għal kull azzjoni oħra dwar l-istess kwistjoni li tista' legittament tittiehed, jagħmel applikazzjoni taht is-subartikolu (1) sabiex jingħata rimedju.

(3) Kull min ikun parti fil-proċedimenti jkollu dritt ta' appell quddiem il-Qorti ta' l-Appell.

Setgħat *interim*.

7. Meta tkun saret applikazzjoni taht il-Konvenzjoni lill-Prim'Awla tal-Qorti Ċivili jew lil kull qorti oħra li l-Ministru jista' b'ordni jsemmi, il-qorti tista', f'kull żmien qabel ma tiġi deċiża l-applikazzjoni, tagħti dawk id-direttivi *interim* li jidhrilha li jkunu xierqa biex jiġi żgurat il-benesseri tal-minuri konċernat jew għall-prevenzjoni li jinbidlu ċ-ċirkostanzi rilevanti għad-deċiżjoni ta' l-applikazzjoni.

Rapporti.

8. Meta d-Direttur responsabbli għall-*welfare* jiġi mitlub biex jipprovi tagħrif dwar minuri taht l-Artikolu 7(d) tal-Konvenzjoni huwa jista' -

(a) jitlob lil kull persuna biex tagħmillu rapport bil-miktub dwar kull haġa li jidhirlu li tkun rilevanti;

(b) jitlob lil kull qorti li lilha jkun sar rapport bil-miktub dwar il-minuri biex tibgħatlu kopja tar-rapport,

u dik it-talba għandha tiġi milqugħa kif imiss.

Prova b'dokumenti u provi oħra.

9. (1) Għall-finijiet ta' l-Artikolu 14 tal-Konvenzjoni, deċiżjoni jew determinazzjoni ta' awtorità ġudizzjarja jew amministrattiva barra minn Malta tista' tiġi ppruvata b'kopja awtentikata kif imiss tad-deċiżjoni jew determinazzjoni; u kull dokument li jkun jidher li jkun kopja bħal dik għandu jitqies li jkun kopja vera kemm-il darba ma jintweriex il-kuntrarju.

(2) Għall-finijiet tas-subartikolu (1), kopja tkun awtentikata kif

imiss jekk ikollha s-sigill, jew tkun iffirmata minn imhalled jew uffiejal ta' l-awtorità in kwistjoni.

(3) Għall-finijiet ta' l-Artikoli 14 u 30 tal-Konvenzjoni, kull dokument kif hemm imsemmi fl-Artiklu 8 tal-Konvenzjoni, jew kopja ċertifikata ta' kull dokument bhal dak, għandu jkun prova biżżejjed ta' kull haġa ddikjarata.

**10.** Il-Prim' Awla tal-Qorti Ċivili jew kull qorti oħra msemmija b'ordni tal-Ministru tista', fuq applikazzjoni magħmula għall-finijiet ta' l-Artikolu 15 tal-Konvenzjoni minn xi persuna li l-qorti tara li jkollha interess fil-kwistjoni, tiddikjara li t-trasferiment ta' xi minuri minn Malta, jew ir-ritenzjoni tiegħu barra minn Malta, kien jew kienet illeċita fis-sens ta' l-Artikolu 3 tal-Konvenzjoni.

Dikjarazzjonijiet mill-Prim'Awla tal-Qorti Ċivili jew minn kull qorti oħra msemmija.

**11.** Ir-riferenza fl-Artikolu 16 tal-Konvenzjoni għad-deċiżjoni fuq il-meriti ta' jeddijiet ta' kustodja għandha tiftiehem bhala riferenza għal -

Sospensjoni tas-setgħat tal-qorti f'każijiet ta' trasferiment illeċitu.

- (a) l-għemil, tibdil jew thassir ta' ordni ta' kustodja taht artikoli 47, 56, 60, 61 jew 149 tal-Kodiċi Ċivili;
- (b) ir-registrazzjoni jew l-infurzar ta' deċiżjoni taht it-Taqsima II ta' dan l-Att.

Kap. 16.

**12.** Il-Bord tar-Regoli mwaqqaf taht l-artikolu 29 tal-Kodiċi ta' Organizzazzjoni u Proċedura Ċivili jista' jipprovdi sabieħ dak li jinsab f'din it-Taqsima jkun effettiv skond kif ikun jidhirlu li jkun mehtieg jew spedjenti.

Regoli tal-Qrati. Kap. 12.

**13.** (1) Billi Malta ser tagħmel riserva (riprodotta fit-Tielet Skeda li tinsab ma' dan l-Att) kif hemm imsemmija fit-tielet paragrafu ta' l-Artikolu 26 tal-Konvenzjoni, l-ispejjeż imsemmija f'dak il-paragrafu ma għandhomx jithallsu minn xi Ministru jew xi awtorità f'Malta.

Riservi.

(2) Malta qegħda wkoll tagħmel riserva b'dan illi komunikazzjonijiet li jintbagħtu lill-awtorità ċentrali għandhom ikunu msehbin bi traduzzjoni fl-ilsien Inġliż.

## TAQSIMA II

### Rikonoxximent u Infurzar ta' Deċiżjonijiet ta' Kustodja

**14.** (1) F'din it-Taqsima ta' dan l-Att "il-Konvenzjoni" tfisser il-Konvenzjoni Ewropea dwar ir-Rikonoxximent u l-Infurzar ta' Deċiżjonijiet li għandhom x'jaqsmu mal-Kustodja ta' Minuri u dwar ir-Restituzzjoni tal-Kustodja ta' Minuri li kienet għet iffirmata fil-Lussemburgu fl-20 ta' Mejju, 1980, u li l-Artikoli rilevanti tagħha huma miġjuba fit-Tieni Skeda li tinsab ma' dan l-Att.

Il-Konvenzjoni Ewropea.

(2) Bla hsara għad-disposizzjonijiet ta' din it-Taqsima ta' dan l-Att, id-disposizzjonijiet ta' dik il-Konvenzjoni miġjuba fit-Tieni Skeda li tinsab ma' dan l-Att (li jinkludu l-Artikoli 9 u 10 kif għandhom effett b'konsegwenza ta' riserva magħmula minn Malta taht l-Artikolu 17, liema riserva hija riprodotta fir-Raba' Skeda li tinsab ma' dan l-Att) għandu jkollhom is-sahha ta' liġi f'Malta.

**15.** (1) Għall-finijiet tal-Konvenzjoni kif għandha s-sahha ta'

Stat Kontraenti.

liġi f'Malta taht din it-Taqsima, l-Istati Kontraenti minbarra Malta għandhom ikunu dawk li fiż-żmien li jkun jiġu speċifikati mill-Ministru responsabbli għall-Affarijiet Barranin b'ordni fil-Gazzetta taht dan l-artikolu.

(2) Dak l-ordni għandu jispeċifika d-data tal-bidu fis-sehh tal-Konvenzjoni bejn Malta u l-Istat speċifikat fl-ordni.

(3) Fejn il-Konvenzjoni tapplika, jew tapplika biss, għal territorju partikolari jew territorji partikolari speċifikati minn Stat Kontraenti taht l-Artikolu 24 jew 25 tal-Konvenzjoni, ir-riferenzi għal dak l-Istat fis-subartikoli (1) u (2) għandhom jiftiehem bħala riferenzi għal dak it-territorju jew dawk it-territorji.

Awtorità ċentrali.

**16.** (1) Il-funzjonijiet ta' awtorità ċentrali taht il-Konvenzjoni għandhom jiġu esegwiti mid-Direttur responsabbli għall-*welfare*.

(2) Kull applikazzjoni magħmula taht il-Konvenzjoni minn jew fl-isem ta' persuna barra minn Malta tista' tiġi indirizzata lid-Direttur responsabbli għall-*welfare*.

Rikonossiment ta' deċiżjonijiet.

**17.** (1) L-Artikoli 7 u 12 tal-Konvenzjoni għandu jkollhom effett skond dan l-artikolu.

(2) Deċiżjoni li għaliha japplika l-wiehed jew l-iehor minn dawk l-Artikoli li tkun saret fi Stat Kontraenti minbarra Malta għandha tkun rikonossuta f'Malta bħallikieku saret minn qorti f'Malta iżda -

- (a) il-Qorti ta' l-Appell tista', fuq rikors ta' xi persuna li l-Qorti tara li jkollha interess fil-kwistjoni, tiddikjara għal xi raġuni speċifikata fl-Artikolu 9 jew 10 tal-Konvenzjoni illi d-deċiżjoni ma għandhiex tkun rikonossuta f'Malta; u
- (b) id-deċiżjoni ma għandhiex tkun esegwibbli f'Malta kemm-il darba ma tkunx registrata fil-qorti idonea skond l-artikolu 18.

(3) Ir-riferenzi fl-Artiklu 9(1)(c) tal-Konvenzjoni għat-trasferiment tal-minuri huma għat-trasferiment tiegħu bla dritt fis-sens tal-Konvenzjoni.

Reġistrazzjoni ta' deċiżjonijiet.

**18.** (1) Persuna li lilha jingħataw xi drittijiet b'deċiżjoni li għandha x'taqsam mal-kustodja magħmula minn awtorità fi Stat Kontraenti minbarra Malta tista' tagħmel rikors għar-reġistrazzjoni tad-deċiżjoni fir-reġistru tal-Qorti ta' l-Appell.

(2) L-awtorità ċentrali f'Malta għandha tassisti lil dik il-persuna biex tagħmel l-imsemmi rikors jekk issir talba għal dik l-ghajnuna minn dik il-persuna jew f'isimha mill-awtorità ċentrali ta' l-Istat Kontraenti in kwistjoni.

(3) Rikors skond is-subartikolu (1) jew talba skond is-subartikolu (2) għandhom jiġu trattati bħala talbiet għall-eskuzzjoni għall-finijiet ta' l-Artikoli 10 u 13 tal-Konvenzjoni.

(4) Il-Qorti ta' l-Appell għandha tirrifjuta li tirreġistra deċiżjoni jekk -

- (a) il-Qorti tkun tal-fehma li għal xi raġuni speċifikata fl-

Artikolu 9 jew 10 tal-Konvenzjoni d-deċiżjoni ma għandhiex tkun rikonossuta f'Malta;

(b) il-qorti tkun tal-fehma li d-deċiżjoni ma tkunx esegwibbli fl-Istat Kontraenti fejn tkun saret u ma tkunx deċiżjoni li għaliha japplika l-Artikolu 12 tal-Konvenzjoni; jew

(c) ikun hemm pendenti applikazzjoni dwar il-minuri taht it-Taqsima I ta' dan l-Att.

(5) F'dan l-artikolu "deċiżjoni li għandha x'taqsam mal-kustodja" għandha l-istess tifsir bħalma għandha fil-Konvenzjoni.

**19.** (1) Meta deċiżjoni li tkun giet reġistrata taht l-artikolu 18 tiġi mibdula jew imħassra minn awtorità fl-Istat Kontraenti li fih tkun saret, il-persuna li f'isimha jkun sar ir-rikors għar-reġistrazzjoni tad-deċiżjoni għandha tinnotifika lill-Qorti ta' l-Appell bit-tibdil jew thassir.

Tibdil u thassir ta' deċiżjonijiet reġistrati.

(2) Meta l-Qorti ta' l-Appell tiġi notifikata skond is-subartikolu (1) li thassret xi deċiżjoni, hija għandha -

(a) thassar ir-reġistrazzjoni, u

(b) tinnotifika b'dak it-thassir lil dawk il-persuni li jistgħu ikunu msemija f'dawk ir-regoli tal-qorti li jistgħu isiru mill-Bord tar-Regoli mwaqqaf taht l-artikolu 29 tal-Kodiċi ta' Organizzazzjoni u Proċedura Ċivili.

Kap. 12.

(3) Meta qorti tiġi notifikata taht is-subartikolu (1) bit-tibdil ta' deċiżjoni, hija għandha -

(a) tinnotifika b'dak it-tibdil lil dawk il-persuni li jistgħu ikunu msemija fir-regoli tal-qorti li jistgħu isiru; u

(b) taht kull kondizzjoni li tista' tiġi preskritta b'dawk ir-regoli, tibdel ir-reġistrazzjoni.

(4) Il-Qorti ta' l-Appell tista' wkoll, fuq ir-rikors ta' xi persuna li l-qorti tara li jkollha interess fil-kwistjoni, thassar jew tibdel ir-reġistrazzjoni jekk tkun sodisfatta li d-deċiżjoni tkun giet imħassra jew, skond il-każ, mibdula minn awtorità fl-Istat Kontraenti li fih tkun saret.

**20.** Meta deċiżjoni dwar il-kustodja tkun giet reġistrata taht l-artikolu 18, il-Qorti ta' l-Appell għandu jkollha l-istess setgħat għall-esekuzzjoni tad-deċiżjoni daqslikienu kienet giet magħmula minnha; kik ukoll il-proċeduri għall-esekuzzjoni li jistgħu jittiehdu.

Esekuzzjoni ta' deċiżjonijiet.

**21.** Meta jkun sar rikors lill-Qorti ta' l-Appell għar-reġistrazzjoni ta' deċiżjoni taht l-artikolu 18 jew għall-esekuzzjoni ta' dik id-deċiżjoni il-Qorti tista', f'kull żmien qabel ma jiġi deċiż ir-rikors, tagħti dawk id-direttivi *interim* li jidhrilha li jkunu xierqa biex jiġi żgurat il-benesseri tal-minuri konċernat jew għall-prevenzjoni li jinbidlu ċ-ċirkostanzi rilevanti għad-deċiżjoni tar-rikors jew, fil-każ ta' rikors għar-reġistrazzjoni, għad-deċiżjoni ta' kull rikors sussegwenti għall-esekuzzjoni tad-deċiżjoni.

Setgħat *interim*.

**22.** (1) Meta xi qorti li fiha jkun hemm pendenti dwar xi minuri proċeduri bħal dawk msemija fis-subartikolu (2) ssib illi -

Sospensjoni tas-setgħat tal-qorti.

- (a) ikun sar rikors għar-reġistrazzjoni ta' deċiżjoni dwar il-minuri taht l-artikolu 18 (li ma tkunx deċiżjoni li għaliha japplika s-subartikolu (3)) jew li dik id-deċiżjoni tkun irreġistrata; u
- (b) id-deċiżjoni tkun saret fi proċeduri mibdija qabel il-proċeduri li jkun hemm pendenti,

is-setgħat tal-Qorti dwar il-minuri f'dawk il-proċeduri għandhom ikunu ristretti kif imsemmi fis-subartikolu (2) kemm-il darba, fil-każ ta' rikors għar-reġistrazzjoni, ir-rikors ma jiġix rifjutat.

(2) Fejn japplika s-subartikolu (1) l-Qorti ma għandhiex fil-każ ta' proċeduri ta' kustodja tagħmel, tibdel jew thassar xi ordni ta' kustodja.

(3) Id-deċiżjoni msemmija fis-subartikolu (1) hija deċiżjoni li hi biss deċiżjoni li jkollha x'taqsam mal-kustodja fis-sens ta' l-artikolu 18 bis-saħħa li tkun deċiżjoni dwar il-jeddijiet ta' aċċess.

(4) Il-paragrafu (b) ta' l-Artikolu 10(2) tal-Konvenzjoni għandu jiftiehem bħala li jirreferi għal proċeduri ta' kustodja fis-sens ta' dan l-Att.

Rapporti.

**23.** Meta d-Direttur responsabbli għall-*welfare* jiġi mitlub biex jistharreġ dwar xi minuri taht l-Artikolu 15(1)(b) tal-Konvenzjoni, huwa jista' -

- (a) jitlob lil kull persuna biex tagħmillu rapport bil-miktub dwar kull haġa li jkollha x'taqsam mal-minuri konċernat li jidhirlu li tkun rilevanti;
- (b) jitlob lil kull Qorti li lilha jkun sar rapport bil-miktub dwar il-minuri biex tibgħatlu kopja tar-rapport,

u kull talba bħal dik għandha tiġi milqugħa kif imiss.

Prova b'dokumenti u provi oħra.

**24.** (1) F'kull proċeduri taht din it-Taqsima, deċiżjoni ta' awtorità barra minn Malta tista' tiġi ppruvata b'kopja awtentikata tad-deċiżjoni; u kull dokument li jkun jidher li jkun kopja bħal dik għandu jitqies li jkun kopja vera kemm-il darba ma jintweriex il-kuntrarju.

(2) Għall-finijiet tas-subartikolu (1), kopja tkun awtentikata kif imiss jekk ikollha s-siġill, jew tkun iffirmata minn imħallef jew ufficjal ta' l-awtorità in kwistjoni.

(3) F'kull proċeduri taht din it-Taqsima kull dokument kif imsemmi fl-Artikolu 13 tal-Konvenzjoni, jew kopja ċċertifikata ta' kull dokument, għandu jkun prova biżżejjed ta' kull haġa ddikjarata fih.

Deċiżjonijiet tal-Qrati Maltin.

**25.** (1) Meta persuna li lilha jingħataw xi jeddijiet b'deċiżjoni li għandha x'taqsam mal-kustodja magħmula minn qorti f'Malta tagħmel applikazzjoni lid-Direttur responsabbli għall-*welfare* taht l-Artikolu 4 tal-Konvenzjoni bl-iskop li tiżgura r-rikonoxximent jew l-escuzzjoni tagħha fi Stat Kontraenti ieħor, l-imsemmi Direttur jista' jitlob lill-qorti li tkun għamlet id-deċiżjoni biex tagħtih kull dokument jew xi dokument imsemmi fl-Artikolu 13(1)(b),(c) u (d) tal-Konvenzjoni.

(2) Meta f'xi proċeduri ta' kustodja qorti f'Malta tiegħu deċiżjoni dwar minuri li jkun ġie trasferit minn Malta, il-qorti tista' wkoll, fuq applikazzjoni magħmula minn xi persuna għall-finijiet ta' l-Artikolu 12 tal-Konvenzjoni, tiddikjara li t-trasferiment kien kontra l-liġi jekk tkun sodisfatta li r-rikorrent ikollu interess fil-kwistjoni u li l-minuri ttejjed minn Malta jew intbagħat jew iżamm barra minn Malta mingħajr il-kunsens tal-persuna (jew, jekk iżjed minn waħda, tal-persuni kollha) li jkollha l-jedd li tiddeċiedi l-post ta' residenza tal-minuri f'Malta.

(3) F'dan l-artikolu "deċiżjoni li għandha x'taqsam mal-kustodja" għandha l-istess tifsir bħalma għandha fil-Konvenzjoni.

26. (1) Il-Bord tar-Regoli mwaqqaf taħt l-artikolu 29 tal-Kodiċi ta' Organizzazzjoni u Proċedura Ċivili jista' jipprovdi sabiex dak li jinsab f'din it-Taqsima jkun effettiv skond kif jidhirlu meħtieġ jew spedjenti.

Regoli tal-qrati.  
Emendat:  
VI. 2001.33.  
Kap. 12.

(2) Ir-regoli tal-qrati jistgħu jipprovdu speċjalment -

- (a) dwar il-proċedura fuq rikorsi lil Qorti skond xi disposizzjoni ta' din it-Taqsima u dwar id-dokumenti, l-informazzjoni u l-avviżi li għandhom jingħataw b'kull rikors;
- (b) jingħataw direttivi li jkunu jeħtieġu li tingħata informazzjoni dwar xi minuri li jkun sugġett għal proċedimenti taħt din it-Taqsima u biex jiġi salvagwardat il-benesseri tiegħu.

(3) Il-Ministru responsabbli għall-ġustizzja jista' b'regolamenti taħt dan is-subartikolu jistabbilixxi d-drittijiet li għandhom jithallsu fir-reġistru tal-qorti għar-rigward tal-prezentata ta' atti bil-miktub f'konnessjoni ma' xi proċedura taħt din it-Taqsima ta' dan l-Att:

Izda sakemm jiġu hekk stabbiliti dawk id-drittijiet mill-Ministru, għandhom japplikaw id-drittijiet li hemm fl-Iskeda A li tinsab mal-Kodiċi ta' Organizzazzjoni u Proċedura Ċivili.

Kap. 12.

### TAQSIMA III

#### Supplimentari

27. (1) Meta -

- (a) isir ordni biex jiġi ritornat xi minuri taħt it-Taqsima I; jew
- (b) deċiżjoni dwar minuri (li ma tkunx deċiżjoni li għaliha japplika s-subartikolu (2)) tiġi reġistrata taħt l-artikolu 18,

Temm ta' ordnijiet eżistenti ta' kustodja, eċċ.

kull ordni ta' kustodja inkonsistenti ma' dak l-ordni jew deċiżjoni m'għandux jkollha effett.

(2) Id-deċiżjoni msemmija fis-subartikolu (1)(b) hija deċiżjoni li hi biss deċiżjoni li jkollha x'taqsam mal-kustodja fis-sens ta' l-artikolu 18 bis-saħħa li tkun deċiżjoni dwar il-jeddijiet ta' aċċess.

Spejjeż.

**28.** L-ispejjeż li jsiru mid-Direttur tal-*welfare* għall-finijiet ta' dan l-Att għandhom jithallsu minn flus provduti mill-Kamra tad-Deputati għal dak l-iskop.

Ratifika ta' trattati.

**29.** Bis-saħħa ta' dan l-Att, il-Gvern ta' Malta huwa awtorizzat li jirratifika l-Konvenzjoni dwar l-Aspetti Ċivili fis-Sekwestru Internazzjonali ta' Minuri, li kienet ġiet iffirmata f'L-Ajja fil-25 ta' Ottubru, 1980, u l-Konvenzjoni Ewropea dwar ir-Rikonoxximent u l-Infurzar ta' Deċiżjonijiet li għandhom x'jaqsmu mal-Kustodja tal-Minuri, iffirmata f'Lussemburgu fl-20 ta' Mejju, 1980.

---

## SKEDI

## L-EWWEL SKEDA

[Artikolu 3(1)]

**KONVENZJONI DWAR L-ASPETTI ĊIVILI FIS-SEKWESTRU  
INTERNAZZJONALI TA' MINURI****KAPITOLU I - GHAN TAL-KONVENZJONI***Artikolu 3*

Ir-rimozzjoni jew ir-ritenzjoni ta' minuri għandhom jitqiesu bhala illeċiti meta -

- (a) dan ikun bi ksur tad-drittijiet ta' kustodja, vestiti f'persuna, istituzzjoni jew enti ohra, kemm singolarment, kif ukoll konguntemment, taht il-liġi ta' l-Istat fejn il-minuri kien soltu joqghod minnufih qabel ir-rimozzjoni jew ritenzjoni;
- (b) fil-waqt tar-rimozzjoni jew tar-ritenzjoni dawk id-drittijiet kienu attwalment eżerċitati, jew konguntemment sew singolarment, jew kienu jkunu hekk eżerċitati kieku ma kienx għar-rimozzjoni jew għar-ritenzjoni.

Id-drittijiet ta' kustodja imsemmija fis-subparagrafu (a) hawn aktar qabel jistgħu joriġinaw b'mod partikolari mill-operat tal-liġi jew bis-saħħa ta' deċiżjoni ġudizzjarja jew amministrattiva, jew bis-saħħa ta' ftehim li jkollu effett legali skond il-liġi ta' dak l-Istat.

*Artikolu 4*

Il-Konvenzjoni tapplika għal kull minuri li kien soltu joqghod fi Stat Kontraenti minnufih qabel ikunu nkisru d-drittijiet ta' kustodja jew ta' aċċess. Il-Konvenzjoni ma tibqax tapplika meta l-minuri jagħlaq is-sittax il-sena.

*Artikolu 5*

Għall-għanijiet ta' din il-Konvenzjoni -

- (a) "drittijiet ta' kustodja" jinkludu d-drittijiet li għandhom x'jaqsmu mal-kura tal-persuna tal-minuri u, b'mod partikolari, id-dritt li jiġi determinat il-post tar-residenza tal-minuri;
- (b) "drittijiet ta' aċċess" jinkludu d-dritt li minuri jittiehed għal żmien limitat f'post differenti minn fejn soltu joqghod.

**KAPITOLU II - AWTORITAJIET ĊENTRALI***Artikolu 7*

L-Awtoritajiet Ċentrali għandhom jikkoperaw ma' xulxin u jippromwovu l-koperazzjoni bejn l-awtoritajiet kompetenti fl-Istati rispettivi tagħhom biex jiżguraw ir-ritorn malajr tal-minuri u biex jintlahqu l-għanijiet l-oħra ta' din il-Konvenzjoni.

B'mod partikolari, sew direttament sew permezz ta' xi intermedjarju, huma għandhom jiehdu il-miżuri kollha idoneji biex -

- (a) jiskopru fejn ikun jinstab il-minuri li kien tneħħa jew ġie miżmum b'mod illeċitu;
- (b) jipprevjenu milli ssir iktar hsara lill-minuri jew li jiġu ulterjorment preġudikati partijiet interessati billi jiehdu jew jaraw li jittiehdu miżuri

- provizorji;
- (c) jiksbu r-ritorn volontarju tal-minuri jew iwasslu għal soluzzjoni amikevoli tal-kwistjonijiet;
  - (d) jiskambjaw, fejn desiderabbli, informazzjoni dwar l-isfond soċjali li minnu jkun ġej il-minuri;
  - (e) jipprovdu informazzjoni ta' xorta ġenerali dwar il-liġi ta' l-Istat tagħhom f'dak li għandu x'jaqsam ma' l-applikazzjoni tal-Konvenzjoni;
  - (f) jibdeu jew jghinu biex jinfethu proċeduri ġudizzjarji jew amministrattivi bil-għan li jinkiseb ir-ritorn tal-minuri u, fil-każijiet idoneji jagħmlu l-arranġamenti biex jiġi organizzat jew assigurat l-eżerċizzju effettiv tad-drittijiet ta' aċċess;
  - (g) fejn iċ-ċirkostanzi jkunu hekk jehtieġu, li jipprovdu jew jiffaċilitaw l-għoti ta' għajnuna u pariri legali, inkluża l-parteeċipazzjoni ta' avukati u konsulenti;
  - (h) jipprovdu dawk l-arranġamenti amministrattivi li jistgħu jkunu mehtieġa flokhom biex jiżguraw ir-ritorn tal-minuri qawwi u shih;
  - (i) iżommu lil xulxin infurmati dwar kif qed tithaddem din il-Konvenzjoni u, sa fejn ikun possibbli, jeliminaw kull xkiel għall-applikazzjoni tagħha.

### KAPITOLU III - RITORN TA' MINURI

#### Artikolu 8

Kull persuna, istituzzjoni jew enti oħra li tallega li l-minuri tneħħa jew inżamm bi ksur ta' drittijiet ta' kustodja, jista' japplika sew lill-Awtorità Ċentrali tal-post fejn soltu joqgħod il-minuri sew lill-Awtorità Ċentrali ta' kull Stat Kontraenti iehor għall-assistenza biex jinkiseb ir-ritorn tal-minuri.

L-applikazzjoni għandu jkun fiha -

- (a) informazzjoni dwar l-identità ta' l-applikant, tal-minuri u tal-persuna li allegatament neħhiet jew żammet il-minuri;
- (b) meta jkun disponibbli, id-data tat-twelid tal-minuri;
- (c) ir-raġunijiet li fuqhom l-applikant ikun qed jibbaża t-talba tar-ritorn tal-minuri;
- (d) kull informazzjoni disponibbli dwar il-post fejn ikun jinsab il-minuri u l-identità tal-persuna li magħha x'aktarx ikun qiegħed il-minuri.

L-applikazzjoni jista' jkollha magħha jew tiġi supplimentata -

- (e) b'kopja awtentika ta' kull deċiżjoni jew ftehim rilevanti;
- (f) b'ċertifikat jew affidavit mahruġ mill-Awtorità Ċentrali, jew minn xi awtorità kompetenti oħra ta' l-Istat fejn il-minuri jkun soltu jghix, jew minn persuna kwalifikata, dwar il-liġi rilevanti f'dak l-Istat;
- (g) b'kull dokument iehor rilevanti.

#### Artikolu 9

Jekk l-Awtorità Ċentrali li tirċievi applikazzjoni msemmija fl-Artikolu 8 għandha għaliex taħseb li l-minuri jinsab fi Stat Kontraenti iehor, hija għandha tibghat direttament u mingħajr dewmien l-applikazzjoni lill-Awtorità Ċentrali ta' dak l-Istat Kontraenti u tgharraf lill-Awtorità Ċentrali rikjedenti, jew lill-applikant, skond il-każ.

*Artikolu 10*

L-Awtorità Ċentrali ta' l-Istat fejn ikun jinsab il-minuri għandha tiegħu jew iġġiegħel li jittieghdu l-miżuri kollha meħtieġa biex jinkiseb ir-ritorn volontarju tal-minuri.

*Artikolu 11*

L-awtoritajiet ġudizzjarji jew amministrattivi ta' l-Istati Kontraenti għandhom imexxu bil-heffa l-proċeduri għar-ritorn ta' minuri.

Jekk l-awtorità ġudizzjarja jew amministrattiva li tkun, ma tkunx waslet għal deċiżjoni fi żmien sitt ġimgħat mid-data tal-bidu tal-proċedimenti, l-applikant jew l-Awtorità Ċentrali ta' l-Istat rikjest, sew b'inizjattiva tagħha sew jekk mitluba mill-Awtorità Ċentrali ta' l-Istat rikjedenti, jkollha d-dritt li titlob stqarrija bir-raġunijiet għad-dewmien. Jekk l-Awtorità Ċentrali ta' l-Istat rikjest tirċievi risposta, dik l-Awtorità għandha tghaddi r-risposta lill-Awtorità Ċentrali ta' l-Istat rikjedenti, jew lill-applikant, skond il-każ.

*Artikolu 12*

Meta minuri jkun tneħħa jew inżamm b'mod illeċitu skond l-Artikolu 3 u, fid-data tal-bidu tal-proċedimenti quddiem l-awtorità ġudizzjarja jew amministrattiva ta' l-Istat Kontraenti fejn ikun jinsab il-minuri, ikun għadda perjodu ta' inqas minn sena mid-data tar-rimozzjoni jew ritenzjoni illeċita, l-awtorità li tkun għandha tordna r-ritorn tal-minuri biex dan isir minnufih.

L-awtorità ġudizzjarja jew amministrattiva, ukoll meta il-proċedimenti jkunu inbdew wara li jkun għalaq il-perjodu ta' sena msemmi fil-paragrafu ta' qabel, għandha tordna wkoll ir-ritorn tal-minuri kemm-il darba ma jiġix pruvat li l-minuri jkun issa adatta ruħu fl-ambjent ġdid tiegħu.

Meta l-awtorità ġudizzjarja jew amministrattiva ta' l-Istat rikjest ikollha għaliex tissuspetta li l-minuri jkun ittiegħed fi Stat ieħor, din tista' twaqqaf il-proċedimenti jew tiċhad l-applikazzjoni għar-ritorn tal-minuri.

*Artikolu 13*

Minkejja d-disposizzjonijiet ta' l-Artikolu ta' qabel, l-awtorità ġudizzjarja jew amministrattiva ta' l-Istat rikjest m'hiex marbuta li tordna r-ritorn tal-minuri jekk il-persuna, istituzzjoni jew enti oħra li topponi r-ritorn iġġib prova li -

- (a) il-persuna, istituzzjoni jew enti oħra li jkunu vestiti bil-kura tal-persuna tal-minuri ma kienux attwalment qegħdin jeżerċitaw id-drittijiet tal-kustodja fiż-żmien meta jkun tneħħa jew inżamm il-minuri jew li taw il-kunsens tagħhom jew sussegwentement baqgħu siekta għar-rimozzjoni jew ritenzjoni tal-minuri; jew
- (b) jkun hemm riskju kbir li r-ritorn tal-minuri se jesponih għal dannu fiżiku jew psikoloġiku jew inkella jqiegħed lill-minuri f'sitwazzjoni intollerabbli.

L-awtorità ġudizzjarja jew amministrattiva tista' wkoll tirrifjuta li tordna r-ritorn tal-minuri jekk issib li l-minuri joġġezzjona għar-ritorn tiegħu u jkun lahaq età u livell ta' maturità li jkun tajjeb li wiegħed jagħti każ tal-fehmiet tiegħu.

Meta jitqiesu ċ-ċirkostanzi msemmija f'dan l-Artikolu, l-awtoritajiet ġudizzjarji u amministrattivi għandhom iqisu l-informazzjoni li jkollha x'taqsam ma' l-isfond soċjali tal-minuri kif provduta mill-Awtorità Ċentrali jew minn xi awtorità kompetenti oħra tal-post fejn ikun soltu joqgħod il-minuri.

*Artikolu 14*

Sabiex jiġi aċċertat jekk kienx hemm rimozzjoni jew ritenzjoni illeċita kif imfissra fl-Artikolu 3, l-awtoritajiet ġudizzjarji jew amministrattivi ta' l-Istat rikjest jistgħu jagħtu każ direttament tal-liġi u tad-deċiżjonijiet ġudizzjarji jew amministrattivi li jkunu jew ma jkunux rikonoxxuti formalment fl-Istat fejn il-minuri jkun soltu joqgħod, mingħajr ma jirrikorru għall-proċeduri speċifiċi għall-prova ta' dik il-liġi jew għar-rikonoxximent ta' deċiżjonijiet ta' pajjiżi barranin li kienu jkunu applikabbli mod iċhor.

*Artikolu 15*

L-awtoritajiet ġudizzjarji jew amministrattivi ta' Stat Kontraenti jistgħu, qabel ma jagħmlu ordni għar-ritorn ta' minuri, jehtieġu lill-applikant li jikseb mingħand l-awtoritajiet ta' l-Istat fejn ikun soltu joqgħod il-minuri sentenza jew deċiżjoni oħra fis-sens illi r-rimozzjoni jew ir-ritenzjoni kienet waħda illeċita għat-tenur ta' l-Artikolu 3 tal-Konvenzjoni, meta dik is-sentenza jew deċiżjoni tkun tista' tinkiseb f'dak l-Istat. L-Awtoritajiet Ċentrali ta' l-Istati Kontraenti għandhom sa fejn dan ikun prattikabbli jassistu lill-applikanti fil-ksib ta' dik is-sentenza jew deċiżjoni.

*Artikolu 16*

Wara li jkunu rċevew l-avviż ta' rimozzjoni jew ritenzjoni illeċita ta' minuri għat-tenur ta' l-Artikolu 3, l-awtoritajiet ġudizzjarji jew amministrattivi ta' l-Istat Kontraenti fejn ikun ittiehed jew inżamm il-minuri m'għandhomx jiddeċiedu fuq il-mertu tad-drittijiet tal-kustodja qabel ma jiġi deċiż illi l-minuri m'għandux jiġi ritornat taht din il-Konvenzjoni jew kemm-il darba ma ssirx applikazzjoni skond din il-Konvenzjoni fi żmien raġonevoli minn meta jkunu irċevew l-avviż.

*Artikolu 17*

Il-fatt uniku li tkun inġat deċiżjoni dwar il-kustodja jew li dik id-deċiżjoni tista' tiġi rikonoxxuta fl-Istat rikjest m'għandux ikun motiv biex jiġi rifjutat ir-ritorn ta' minuri taht din il-Konvenzjoni, iżda l-awtoritajiet ġudizzjarji jew amministrattivi ta' l-Istat rikjest jistgħu iqisu xi jkunu r-raġunijiet għal dik id-deċiżjoni meta jiġu biex japplikaw din il-Konvenzjoni.

*Artikolu 18*

Id-disposizzjonijiet ta' dan il-Kapitlu ma jillimitawx is-setgħa ta' xi awtorità ġudizzjarja jew amministrattiva li tordna r-ritorn tal-minuri f'kull żmien li jkun.

*Artikolu 19*

Deċiżjoni li tittiehed taht din il-Konvenzjoni dwar ir-ritorn ta' minuri m'għandhiex titqies bħala li tkun qed tiddeċiedi wkoll il-mertu ta' xi kwistjoni dwar il-kustodja.

**KAPITOLU IV - DRITTIJET TA' AĊĊESS***Artikolu 21*

Tista' ssir applikazzjoni lill-Awtoritajiet Ċentrali ta' l-Istati Kontraenti biex isiru arrangamenti għall-organizzazzjoni jew biex jiġi żgurat l-eżerċizzju effettiv ta' drittijiet ta' aċċess bl-istess mod bħalma ssir applikazzjoni għar-ritorn ta' minuri.

L-Awtoritajiet Ċentrali huma marbuta b'kull obbligu ta' koperazzjoni kif imsemmi fl-Artikolu 7 biex iġibu 'l quddiem it-tgawdija paċifika tad-drittijiet ta' aċċess u l-adempiment ta' kull kondizzjoni li għalihom jista' jkun sugġett l-eżerċizzju ta' dawk id-drittijiet. L-Awtoritajiet Ċentrali għandhom jaraw kif, sa fejn ikun possibbli, inehhu l-ostakoli kollha għall-eżerċizzju ta' dawk id-drittijiet. L-

Awtoritajiet Ċentrali jistgħu jibdew, jew jgħinu sew direttament sew permezz ta' intermedjarji f'li jinbdew, proċedimenti bil-ghan li jiġu organizzati jew protetti dawn id-drittijiet u biex jiġi żgurat kull rispettt għall-kondizzjonijiet li għalihom ikun suġġett l-eżerċizzju ta' dawn id-drittijiet.

## KAPITOLU V - DISPOSIZZJONIJIET ĠENERALI

### *Artikolu 22*

Ebda garanzija, rahan jew depożitu, jkunu kif ikunu msejha, m'għandhom jenhtieġu biex jagħmlu tajjeb għall-hlas ta' nfiq u spejjeż fil-proċeduri ġudizzjarji jew amministrattivi li jidhlu fl-iskopijiet ta' din il-Konvenzjoni.

### *Artikolu 24*

Kull applikazzjoni, komunikazzjoni jew dokument ieħor li jintbagħat lill-Awtorità Ċentrali ta' l-Istat rikjest għandu jkun fl-ilsien oriġinali, u jkun imsieheb bi traduzzjoni fl-ilsien uffieċjali jew f'wiehed mill-ilsna uffieċjali ta' l-Istat rikjest jew, fejn dan mhux possibbli, bi traduzzjoni fl-ilsien Franċiż jew Inġliż.

### *Artikolu 26*

Kull Awtorità Ċentrali għandha tbatli l-ispejjeż tagħha filli tapplika din il-Konvenzjoni.

L-Awtoritajiet Ċentrali u servizzi pubbliċi oħra ta' Stati Kontraenti m'għandhomx jitolbu ebda hlas għal applikazzjonijiet preżentati taħt din il-Konvenzjoni. B'mod partikolari m'għandhomx jitolbu ebda hlas minghand l-applikant għal infieq u spejjeż tal-proċedimenti jew, fejn dan japplika, dawk konnessi mad-drittijiet ta' avukati jew konsulenti. Izda huma jistgħu jitolbu l-hlas ta' l-ispejjeż li jsiru jew li jkunu se jsiru sabiex jitwettaq ir-ritorn tal-minuri.

Izda, Stat Kontraenti jista, billi jagħmel riserva skond l-Artikolu 42, jiddikjara li mhux ser ikun marbut li jassumi spejjeż imsemmija fil-paragrafu ta' qabel li johorġu mill-parteċipazzjoni ta' avukati jew konsulenti jew minn proċedimenti fil-qorti, hliet sal-limitu li dawk l-ispejjeż ikunu koperti bis-sistema tiegħu ta' għajjnuna u pariri legali.

Meta jiġi ordnat ir-ritorn tal-minuri jew tinhareġ ordni li jkollha x'taqsam mad-drittijiet ta' aċċess taħt din il-Konvenzjoni, l-awtoritajiet ġudizzjarji jew amministrattivi jistgħu, meta jkun hekk sew li jsir, jordnaw lill-persuna li tkun nehhiet jew żammet il-minuri, jew li tkun ċaħdet l-eżerċizzju tad-drittijiet ta' aċċess, li thallas l-ispejjeż meħtieġa magħmula minn jew f'isem l-applikant, inklużi l-ispejjeż tal-vjaġġ, kull spiża jew hlas li jsir biex jinstab il-minuri, l-ispejjeż għar-rappreżentanza legali ta' l-applikant, u dawk għar-ritorn tal-minuri.

### *Artikolu 27*

Meta jkun jidher ċar li l-obbligi li johorġu minn din il-Konvenzjoni ma jkunux qegħdin jitwettqu jew li l-applikazzjoni hi xort'oħra bla bażi, l-Awtorità Ċentrali ma tkunx marbuta li taċċetta l-applikazzjoni. F'dak il-każ, l-Awtorità Ċentrali għandha minnufih tgharraf lill-applikant jew lill-Awtorità Ċentrali li permezz tagħha tkun saret l-applikazzjoni, skond il-każ, bir-raġunijiet tagħha.

### *Artikolu 28*

Awtorità Ċentrali tista' teħtieġ li l-applikazzjoni tkun imsieħba b'awtorizzazzjoni bil-miktub li tagħtiha s-setgħa li taġixxi f'isem l-applikant, jew li tahtar rappreżentant biex hekk jaġixxi.

### *Artikolu 29*

Din il-Konvenzjoni ma żzomm lil ebda persuna, istituzzjoni jew enti li

tallega li kien hemm xi ksur tad-drittijiet tal-kustodja jew ta' aċċess skond it-tifsira ta' l-Artikolu 3 jew 21 milli japplikaw direttament lill-awtoritajiet ġudizzjarji jew amministrattivi ta' Stat Kontraenti, sew skond sew mhux skond id-disposizzjonijiet ta' din il-Konvenzjoni.

*Artikolu 30*

Kull applikazzjoni li ssir lill-Awtoritajiet Ċentrali jew direttament lill-awtoritajiet ġudizzjarji jew amministrattivi ta' Stat Kontraenti skond id-disposizzjonijiet ta' din il-Konvenzjoni, flimkien mad-dokumenti u kull taghrif ieħor mehmuż magħha jew provdut minn Awtorità Ċentrali, jkun ammissibbli fil-qrati jew quddiem l-awtoritajiet amministrattivi ta' l-Istati Kontraenti.

*Artikolu 31*

Meta fi Stat li, għar-rigward tal-kustodja ta' minuri, jkollu żewġ sistemi ta' liġi jew aktar applikabbli f'oqsma territorjali differenti -

- (a) kull referenza għall-post fejn wiehed soltu joqghod f'dak l-Istat għandha tinftihem li tirreferi għall-post fejn wiehed soltu joqghod f'taqsimha territorjali ta' dak l-Istat;
- (b) kull referenza għal-liġi ta' l-Istat tal-post fejn wiehed soltu joqghod għandha tinftihem li tirreferi għall-liġi tat-taqsimha territorjali f'dak l-Istat fejn il-minuri ikun soltu joqghod.

*Artikolu 32*

Meta fi Stat li, għar-rigward tal-kustodja tal-minuri, jkollu żewġ sistemi ta' liġi jew aktar applikabbli għal kategoriji differenti ta' persuni, kull referenza li ssir għal-liġi ta' dak l-Istat għandha tinftihem bħala li tkun qegħda tirreferi għas-sistema legali speċifikata mil-liġi ta' dak l-Istat.

---

IT-TIENI SKEDA

[Artikolu 14(2)]

**KONVENZJONI EWROPEA DWAR IR-RIKONOXXIMENT U  
L-INFURZAR TA' DEĊIŻJONIJIET LI GħANDHOM X'JAQSMU  
MAL-KUSTODJA TA' MINURI**

*Artikolu 1*

Għall-għanijiet ta' din il-Konvenzjoni -

- (a) "minuri" tfisser persuna ta' kull nazzjonalità li tkun, sakemm tkun taħt is-sittax il-sena u ma jkollhiex id-dritt li tiddeċiedi dwar il-post tar-residenza tagħha taħt liġi li tirregola fejn wiehed soltu joqghod, il-liġi dwar in-nazzjonalità tagħha jew il-liġi domestika ta' l-Istat indirizzat;
- (b) "awtorità" tfisser awtorità ġudizzjarja jew amministrattiva;
- (c) "deċiżjoni li għandha x'taqsam mal-kustodja" tfisser deċiżjoni ta' awtorità sakemm din ikollha x'taqsam mal-kura tal-persuna tal-minuri, inklużi id-dritt ta' deċiżjoni dwar il-post ta' residenza, jew dwar id-dritt ta' aċċess għalih;
- (d) "rimozzjoni bla dritt" tfisser ir-rimozzjoni ta' minuri billi tinqabez il-fruntiera internazzjonali bi ksur ta' deċiżjoni li għandha x'taqsam mal-kustodja tiegħu mogħtija fi Stat Kontraenti li tista' tiġi infurzata f'dak l-

Istat; u "rimozzjoni bla dritt" tinkludi wkoll:

- (i) billi ma jiġix ritornat il-minuri billi tinqabeż il-fruntiera internazzjonali meta jgħaddi l-perjodu ta' eżerċizzju tad-dritt ta' aċċess għal dan il-minuri jew meta jgħaddi kull żmien ieħor ta' qagħda f'territorju li ma jkunx dak fejn tkun qed tiġi eżerċitata l-kustodja;
- (ii) rimozzjoni li sussegwentement tiġi dikjarata kontra l-liġi skond it-tifsira ta' l-Artikolu 12.

#### *Artikolu 4*

(1) Kull persuna li tkun kisbet fi Stat Kontraenti deċiżjoni li għandha x'taqsam mal-kustodja ta' minuri u li tixtieq li dik id-deċiżjoni tiġi rikonoxxuta jew infurzata fi Stat Kontraenti ieħor tista' tindirizza applikazzjoni għal dan l-għan lill-awtorità ċentrali f'kull Stat Kontraenti li jkun.

(2) L-applikazzjoni għandha tkun imsieħba bid-dokumenti msemmija fl-Artikolu 13.

(3) L-awtorità ċentrali li tirċievi l-applikazzjoni, jekk din ma tkunx l-awtorità ċentrali fl-Istat indirizzat, għandha tibgħat id-dokumenti direttament u mingħajr dewmien lil dik l-awtorità ċentrali.

(4) L-awtorità ċentrali li tirċievi l-applikazzjoni għandha żzomm lill-applikant mgħarraf mingħajr ebda dewmien dwar f'hiex tkun waslet l-applikazzjoni tiegħu.

#### *Artikolu 5*

(1) L-awtorità ċentrali fl-Istat indirizzat għandha tmexxi jew tara li jitmexxa mingħajr dewmien dak kollu li taħseb li jkun sew li jsir, jekk ikun meħtieġ billi jinbdew proċedimenti quddiem l-awtoritajiet kompetenti tagħha, sabiex -

- (a) jinstab fejn ikun qiegħed il-minuri;
- (b) jiġi evitat, b'mod partikolari b'kull miżura proviżorja meħtieġa, kull preġudizzju għall-interess tal-minuri jew ta' l-applikant;
- (c) jiġi żgurat ir-rikonoxximent jew l-infurzar tad-deċiżjoni;
- (d) tiġi żgurata l-konsenja tal-minuri lill-applikant meta jkun ġie ordnat l-infurzar;
- (e) tiġi mgħarrfa l-awtorità rikjedenti bil-miżuri li jittiehdu u r-rizultati tagħhom.

(2) Fejn l-awtorità ċentrali fl-Istat indirizzat ikollha għaliex tifhem li l-minuri jkun jinsab fit-territorju ta' Stat Kontraenti ieħor hija għandha tibgħat id-dokumenti direttament u mingħajr dewmien lill-awtorità ċentrali ta' dak l-Istat.

(3) B'eċċezzjoni ta' l-ispejjeż ta' ripatrijazzjoni, kull Stat Kontraenti jintrabat li ma jitlob ebda pagament mingħand applikant dwar miżuri mehuda taht il-paragrafu (1) mill-awtorità ċentrali ta' dak l-Istat f'isem l-applikant, inklużi l-ispejjeż tal-proċedimenti u, fejn japplika, l-ispejjeż magħmula għall-assistenza ta' avukat.

(4) Jekk ir-rikonoxximent jew l-infurzar jiġu miċhuda, u jekk l-awtorità ċentrali ta' l-Istat indirizzat tqis li għandha tħares talba li ssir mill-applikant biex iġib f'dak l-Istat proċeduri li jkollhom x'jaqsmu mal-mertu tal-każ, dik l-awtorità għandha tagħmel mill-aħjar biex tiġi żgurata r-rappreżentanza ta' l-applikant fil-proċedimenti taht kondizzjonijiet li ma jkunu xejn anqas favorevoli minn dawk disponibbli għal persuna li tkun residenti u ċittadin ta' dak l-Istat u għal dan l-għan tista', b'mod partikolari, tibda proċedimenti quddiem l-awtoritajiet kompetenti tagħha.

*Artikolu 7*

Deċiżjoni li għandha x'taqsam mal-kustodja li tinghata f'xi Stat Kontraenti għandha tiġi rikonossuta u, jekk din tkun tista' tiġi infurzata fl-Istat ta' oriġini tagħha, din għandha tiġi infurzata f'kull Stat Kontraenti iehor.

*Artikolu 9*

- (1) *[Ir-rikonossiment u l-infurzar jistgħu ma jintlaqgħux]* jekk:
- (a) fil-każ ta' deċiżjoni li tinghata fil-kontumaċja ta' konvenut jew tar-rappreżentant legali tiegħu, il-konvenut ma kienx ġie notifikat regolarment bid-dokument li bih inbdew il-proċedimenti jew dokument ekwivalenti fi żmien adegwat biex ikun jista' jagħmel id-difiża tiegħu; iżda dak in-nuqqas ta' notifika m'għandux jikkostitwixxi r-raġuni biex jiġu miċhuda r-rikonossiment jew l-infurzar meta n-notifika ma tkunx saret għax il-konvenut ikun heba l-post fejn kien joqgħod mill-persuna li bdiet il-proċedimenti fl-Istat ta' oriġini;
  - (b) fil-każ ta' deċiżjoni mogħtija fil-kontumaċja tal-konvenut jew tar-rappreżentant legali tiegħu, il-kompetenza ta' l-awtorità li tat id-deċiżjoni ma kinitx bażata -
    - i. fuq il-post fejn soltu joqgħod il-konvenut; jew
    - ii. fuq l-aħħar post komuni fejn kienu joqgħodu l-ġenituri tal-minuri, jekk mill-anqas wieħed mill-ġenituri jkun għadu soltu joqgħod hemmhekk; jew
    - iii. fuq il-post fejn soltu joqgħod il-minuri;
  - (c) id-deċiżjoni tkun inkompatibbli ma' deċiżjoni li għandha x'taqsam mal-kustodja li setgħet tiġi infurzata fl-Istat indirizzat qabel ir-rimozzjoni tal-minuri, kemm-il darba l-minuri kien soltu joqgħod fit-territorju ta' l-Istat rikjedenti għal sena qabel ir-rimozzjoni tiegħu.
- (3) Taht ebda ċirkostanza m'għandha deċiżjoni barranija tiġi eżaminata fil-meritu.

*Artikolu 10*

- (1) *[Ir-rikonossiment u l-infurzar jistgħu ma jintlaqgħux ukoll]* għal xi waħda mir-raġunijiet li ġejjin:
- (a) jekk jinstab li l-effetti tad-deċiżjoni huma b'mod ċar inkompatibbli mal-prinċipji fundamentali tal-liġi li għandha x'taqsam mal-familja u mal-minuri fl-Istat indirizzat;
  - (b) jekk jinstab li minhabba f'tibdil fiċ-ċirkostanzi li jinkludu ż-żmien li jgħaddi iżda li ma jinkludux it-tibdil biss fil-post fejn joqgħod il-minuri wara rimozzjoni illeċita, l-effetti tad-deċiżjoni oriġinali b'mod ċar ma jibqgħux aktar fl-interess tal-minuri;
  - (c) jekk fiż-żmien meta l-proċedimenti nbdew fl-Istat ta' oriġini -
    - i. il-minuri kien ċittadin ta' l-Istat indirizzat jew kien soltu joqgħod hemmhekk u ma kien hemm ebda konnessjoni bħal dik ma' l-Istat ta' oriġini;
    - ii. il-minuri kien ċittadin sew ta' l-Istat ta' oriġini sew ta' l-Istat indirizzat u kien soltu joqgħod fl-Istat indirizzat;
  - (d) jekk id-deċiżjoni tkun inkompatibbli ma' deċiżjoni mogħtija fl-Istat indirizzat jew tista' tiġi infurzata f'dak l-Istat wara li tkun inghatat fi Stat iehor, bħala segwitu għal proċedimenti mibdija qabel ma tkun ġiet

preżentata l-applikazzjoni għar-rikonoxximent jew infurzar, u jekk irrifjut ikun fl-interess tal-minuri.

(2) Il-proċedimenti għar-rikonoxximent jew infurzar jistgħu jiġu sospiżi għal xi motiv minn dawn:

- (a) jekk tkun inbdiet proċedura ordinarja ta' reviżjoni tad-deċiżjoni oriġinali;
- (b) jekk il-proċedimenti li għandhom x'jaqsmu mal-kustodja tal-minuri, li jkunu nbdew qabel ma l-proċedimenti fl-Istat ta' oriġini jkunu ġew istitwiti, ikunu pendenti fl-Istat indirizzat;
- (c) jekk deċiżjoni oħra li għandha x'taqsam mal-kustodja tal-minuri tiffirma l-meritu ta' proċedimenti għall-infurzar jew ta' xi proċedimenti oħra li għandhom x'jaqsmu mar-rikonoxximent tad-deċiżjoni.

#### Artikolu 11

(1) Deċiżjonijiet fuq id-drittijiet ta' aċċess u provvedimenti ta' deċiżjonijiet li għandhom x'jaqsmu mal-kustodja u li huma relatati mad-drittijiet ta' aċċess għandhom jiġu rikonoxxuti u infurzati skond l-istess kondizzjonijiet bħal kull deċiżjoni oħra li għandha x'taqsam mal-kustodja.

(2) Izda, l-awtorità kompetenti ta' l-Istat indirizzat tista' tistabbilixxi l-kondizzjonijiet biex jitwettaq u jiġi eżerċitat id-dritt ta' aċċess partikolarment, jekk tqis l-obbligazzjonijiet li jkunu intrabtu bihom il-partijiet fuq din il-kwistjoni.

(3) Meta ma tkun ittiehdet ebda deċiżjoni fuq id-dritt ta' aċċess jew meta ma jkunux intlaqgħu r-rikonoxximent jew l-infurzar ta' deċiżjoni li għandha x'taqsam mal-kustodja, l-awtorità ċentrali ta' l-Istat indirizzat tista' tapplika lill-awtoritajiet kompetenti tagħha għal deċiżjoni fuq id-dritt ta' aċċess jekk il-persuna li tallega dritt ta' aċċess hekk titlob.

#### Artikolu 12

Meta, waqt ir-rimozzjoni tal-minuri billi tinqabeż il-fruntiera internazzjonali, ma jkun hemm ebda deċiżjoni li tista' tiġi infurzata mogħtija fi Stat Kontraenti li għandha x'taqsam mal-kustodja tiegħu, id-disposizzjonijiet ta' din il-Konvenzjoni għandhom ikunu japplikaw għal kull deċiżjoni li tiġi wara, li għandha x'taqsam mal-kustodja ta' dak il-minuri u li tiddikjara r-rimozzjoni bħala waħda illeċita, li tingħata fi Stat Kontraenti fuq talba ta' kull persuna li jkollha interess.

#### Artikolu 13

(1) Applikazzjoni għar-rikonoxximent jew infurzar fi Stat Kontraenti iehor ta' deċiżjoni li għandha x'taqsam mal-kustodja għandu jentehmeż magħha -

- (a) dokument li jkun jawtorizza lill-awtorità ċentrali ta' l-Istat indirizzat biex jaġixxi f'isem l-applikant jew biex jinħatar rappreżentant iehor għal dak l-għan;
- (b) kopja ta' deċiżjoni li tissodisfa l-kondizzjonijiet meħtieġa ta' awtentiċità;
- (c) fil-każ ta' deċiżjoni mogħtija fil-kontumaċja tal-konvenut jew tar-rappreżentant legali tiegħu, dokument li jstabbilixxi li l-konvenut kien ġie regolarment notifikat bid-dokument li bih inbdew il-proċedimenti jew dokument ekwivalenti;
- (d) jekk ikun japplika, kull dokument li jstabbilixxi li, skond il-liġi ta' l-Istat ta' oriġini, id-deċiżjoni tkun tista' tiġi infurzata;
- (e) jekk ikun possibbli, dikjarazzjoni li tkun tindika l-post jew postijiet fejn

il-minuri x'aktarx joqgħod fl-Istat indirizzat;

(f) proposti dwar kif il-kustodja tal-minuri għandha tiġi restitwita.

*Artikolu 15*

(1) Qabel ma' tittiehed deċiżjoni skond il-paragrafu (1)(b) ta' l-Artikolu 10, l-awtorità interessata fl-Istat indirizzat -

(a) għandha taċċerta ruhha dwar il-fehmiet tal-minuri kemm-il darba dan ma jkunx imprattikabbli minhabba fl-età u l-fehma tal-minuri; u

(b) tista' titlob li jsiru l-investigazzjonijiet meħtieġa.

(2) L-ispejjeż ta' investigazzjonijiet f'kull Stat Kontraenti għandhom ikunu mgħejjuna mill-awtoritajiet ta' l-Istat fejn dawn isiru.

Applikazzjonijiet għal investigazzjonijiet u r-riżultanzi tagħhom jistgħu jintbagħtu lill-awtorità interessata permezz ta' l-awtoritajiet ċentrali.

---

IT-TIELET SKEDA

(Artikolu 13)

*Riservi*

(1) Il-Gvern ta' Malta jiddikjara li mhux ser jkun marbut li jagħmel xi spejjeż li jirriżultaw mill-parteciġazzjoni ta' avukati jew konsulenti jew minn proċedimenti fil-qrati, hliet meta dawk l-ispejjeż jistgħu jkunu koperti bl-ghajjnuna legali.

(2) Skond l-Artikolu 24 tal-Konvenzjoni, Malta tirriserva d-dritt li taċċetta traduzzjonijiet tad-dokumenti oriġinali biss bl-ilsien Inġliż.

---

IR-RABA' SKEDA

[Artikolu 14(2)]

*Riserva*

Skond l-Artikolu 17, paragrafu 1 tal-Konvenzjoni, il-Gvern ta' Malta jirriserva d-dritt li ma jilqax ir-rikonoxximent u l-eżekuzzjoni ta' deċiżjonijiet li għandhom x'jaqsmu mal-kustodja, fil-każijiet li jaqgħu taħt l-Artikoli 8 u 9 jew xi wiehed minn dawn l-Artikoli, għal xi waħda mir-raġunijiet li dwarhom hemm provdut fl-Artikolu 10, paragrafu 1(a), (b), (c) u (d).

---